

għalqu t-triq. Sika qatgħet qalbha u f'daqqa waħda tilfet kull ħila, għajnejha nkisru, bdew idemmghu, ħasset dwejjjaq kbar jimlewlha sidirha u kienet se tinfexx tolfoq, iżda f'dak il-ħin żagħżuġ tar-raħal inqala' minn taħt il-ħajt u resaq lejn il-bħima, b'ida l-leminija qabadha mill-maħanqa u b'idu x-xellugija beda jtaptpilha fuq għonqha filwaqt li xeħet għajnejh fuq Sika donnu biex iġhidilha: "Taqtax qalbek!"

Bint Ġorġ tal-Hobż ħadet ir-ruħ u għamlet il-ħila kif rat lil dak iż-żagħżuġ u:

"Il-Bambin baġħtek, Bastjan!" qaltlu.

Bastjan kien mir-raħal ta' Sika u joqgħod ftit bogħod minnha; hu kien intafa' l-Belt minn okunitu u baqa' sa kemm kiber jaħdem hemm; beda bħala tifel jaqdi lil wieħed bil-posta fis-suq, imbagħad bidel ħafna mgħallmin sakemm daħal xrik f'ħanut tal-kafè u kont tarah il-jum kollu jigril bil-gabarre f'idu jgħassam kafejiet u tejjiet lill-impjegati fl-uffizzji. Il-ġurnata tiegħu Bastjan kien jaqlagħha mhux ħażin, iżda hu ma kienx f'siktu għax ma xtaqx li jibqa' dejjem xrik u dan l-aħħar kien ta' sikwit iredden b'moħħu medhi biex jara kif jaqbad xi tarf ta' negozju għal rasu. Imma mhux malajr wieħed jaqbad jaħdem xi ħaġa jekk ma jkollux flus f'idejha u Bastjan, għalkemm ma kienx batut, ma kollux flus imfaddlin.

Dik il-ghodwa, wara lejl ta' *blitz*, Bastjan daħal ukoll il-Belt għax-xogħol, iżda flok il-ħanut tal-kafè fejn kien jaħdem, sab borg ġebel u tigrif u sigġijiet u mwejjed im-kissrin u tazzi u kikkri mfarrkin; waqaf mibluġħ iħares lejn dik il-ħerba kollha u wkoll wara li l-Pulizija wissewh biex jimxi, hu baqa' bla ma ċcaqlaq b'daħru ma' ħajt u b'għajnejh imsammrin fuq dik il-ħsara li tbikki; u min jaf kemm kien idum hemm li kieku ma nqalgħetx it-tifla ta' Ġorġ tal-Hobż.

"Fejn sejra? Waħdek?" staqsa Bastjan.

"Dħalt il-Belt biex inqassam il-ħobż. Ma tafx li missieri waġġa' dal-lejl?"

"Hawn mhux qagħadek."

"Ma sibna l-ħadd li jaqlagħna; jien biss nafhom ix-xer-rejja ta' missieri billi xi drabi ġie li ġejt il-Belt miegħu; u li dal-ghodu ma dħaltx hawn jien, dawn il-qantarejn ħobż kienu jibbiesu u jinħlew."

Bastjan ħass bħal gibda għal dik ix-xbejba biezla u qalbenija, il-ħila tagħha messitlu qalbu u għalkemm ix-

xbieha ta' wiċċha ma kienx fiha ħajr, dak iż-żagħżuġ deherlu li bint Ġorġ kienet tiswa mitqilha deheb; hu qagħad jaħsibha għal ftit tal-ħin imbagħad:

"Tridx niġi ntik daqqa t'id?" staqsiha.

"Nibqa' nafhulek, Bastjan! u l-Bambin iħallsek ta' kull ma tagħmel magħna" wieġbet Sika bil-ħerqa.

* * *

Hekk dak in-nhar, għalkemm fil-Belt kienet qamet taħbila tal-waħx, lil dawk li kienu mdorrijin jixtru minn għand Ġorġ waslilhom il-ħobż qisu ma kien ġara xejn, u anqas il-ghada jew fil-jiem ta' wara ma naqsithom il-ħobża ta' kuljum għax imbagħad Bastjan baqa' jidħol il-Belt iqassam hu l-ħobż ta' Ġorġ.

Madankollu l-ġibda li Bastjan kien ħass lejn Sika ma-żmien issaħħet u nbidlet f'xejra ta' mħabba qawwija. Dik ix-xbejba għalkemm irżina u mistħija ħasset tferfira f'qalbha meta ntebħet li kellha min iħobbha bħal ma kellhom ħbiebha, u ħasset ruħha mhix inqas minnhom. Ġorġ tal-Hobż, li issa kien beda jikber u jegħja, laqa' b'idejha miftuħa lil Bastjan għax għarfu bħala tifel ħawtiel u tal-ħsieb; fil-waqt li dak iż-żagħżuġ ħass ruħu xxurtjat mhux biss għax kien iltaqa' ma' xebba twajba, biezla u tal-ghaqal iżda wkoll għax fl-aħħar kien seħħlu jaqbad f'idejha tarf ta' negozju u hekk ma jibqax xrik aktar.

GUŻE OALEA

IT-TABIB GUŻE BONNICI

Għadna narawh quddiemna, bħala wieħed mill-aktar ħbieb ħabrieka tal-Malti, jaħdem bla heda u dejjem jara x'joħloq li jkun ta' ġid għal lsien art twelidna. Għadna narawh quddiemna jħabrek, u jagħti l-idijiet tiegħu fil-laqqgħat tal-"Għaqdiet" tagħna. Għadna narawh quddiemna fil-kitba kotrana li ħalla, u fil-ghadd sabiħ ta' rumanzi li, bit-tħabrik tiegħu, raw id-dawl u xterdu ma' Malta letterarja.

Għalkemm tista' tgħid ġa għaddiet sena mill-mewt tiegħu, Gużè Bonnici ma jista' jintnesa qatt minn min iħobb l-Ilsien Malti. Ismu ntrabat sfiq ma' l-istorja ta' lsienua. Ismu ma jmut qatt.